

Ka Shithi Kaba Nyngkong U Apostol Paul Sha U Timothi

1 ¹Ka jingkhublei na u Paul, u apostol jong U Jisu Khrist da ka hukum U Blei U Nongpynim jong ngi bad U Jisu Khrist uba long ruh ka jingkyrmen jong ngi.

²Ha u Timothi, u khun bashisha jong nga ha ka jingngeit.

To long ka jingaei, ka jingisynei bad ka jingsuk na U Blei uba U Kpa bad U Jisu Khrist U Trai jong ngi.

Ka Jingmaham Pyrshah Ia Ki Jinghikai Bakla

³Mynba nga la leit sha Makedonia, nga la kyrpad ia me ban iaisah ha Ephesos, namar la don hangta ki briew kiba la hikai ia kiei kiei ki bymshisha bad nga kwah ia me ba men pynsangeh noh ia ki shisyndon. ⁴Maham ia ki ba kin ym pynlut kai ia ka por jong ki ha ki khana puriskam bad ha ki jingiathuh khana pateng ba khlem kut. Kiba kum kita ki pynmih tang ki jingiana, kim pynmyntoi ei ei ia ka kam U Blei, ia kaba dei ban long da ka jingngeit. ⁵Ka jingthmu ba nga phah ban leh kumne ka long ban pynroi ia ka jingieid kumba la pyni da kita kiba don ia ka jingpyrkhat kabasngur, ka jingiatiplem kaba bha bad kiba shisur ka jingngeit ha U Blei. ⁶Hynrei don kiba la bakla noh na ka jinghikai jong ki bad ki phai la ka jong ka lynti. Mynta ki hikai ia kiei kiei ki bym wanrah jingkyrku. ⁷Ki kwah ban long ki nonghikai ka hukum, hynrei ki hi kim sngewthuh ia kata kaba ki kren lymne ia kata kaba ki hikai skhem.

⁸Ngi tip ba ka hukum ka long kaba bha lada nang ban pyndonkam hok ia ka. ⁹Ngi tip ruh ba ym shym la ai ia ka hukum na ka bynta kiba hok hynrei na ka bynta kito keiñ kiba pyrshah bad kiba kyntait ban bud ia ka hukum, ki nongpop kiba pyrshah ia U Blei bad ia kata kaba pynsngewbha ia u, kiba leh bym suidñiew ia kiei kiei kiba kynja mynsiem, kiba pyniap ia la ki kmie ki kpa kumjuh ia kiwei ruh. ¹⁰Ka long ruh na ka bynta kito kiba leh awria, kiba leh sang para shynrang, ki nongdie mraw, kiba shukor, kiba smai lamler bad kiba pyrshah ia ka jinghikai bashisha, ¹¹kaba long kat kum ka Gospel kaba U Blei ka burom u la

aiti ha nga ban ialap. Ha ka ngi iohi ia ka burom jong u.

Ka Jingsngewnguh Ia Ka Jingisynei U Blei

¹²Nga ainguh ia U Khrist Jisu U Trai jong ngi naba u la shaniah bad aiti ha nga ia kane ka kam ban shakri ia u bad uba la pynshaitbor ruh ia nga. ¹³Mynshuwa nga la kren bein ia U Khrist bad kum u briew ba sarong bad u nongleh jubor nga la pynshitom bein ia ki nongbud jong u. Hynrei U Blei u la leh isynei ia nga namar nga la leh ia kane ha ka jingbymtip bad jingbymngeit keiñ. ¹⁴U Trai jong ngi u la theh shlei miar ha nga ia ka jingaei jong u. Bad da kata ka wan ka jingngeit bad ka jingieid kaba ha U Khrist Jisu.

¹⁵Kane ka jingong kaba shisha kaba dei ban pdiang khlem buh jingkylli ba: U Khrist Jisu u la wan sha pyrthei ban pynim ia ki nongpop, na uba nga long u nongpop uba sniew tam. ¹⁶Hynrei la leh isynei ia nga u nongpop ba sniew tam khnang ba ha nga yn ioh pynpaw noh ia ka jingiaishah jem U Khrist Jisu kaba khlem pud, uba mon ruh ba ngan long ka nuksa ia kito ki ban sa ngeit ha u bad ioh ia ka jingim bymjukut. ¹⁷Mynta tang ha U Syiem uba synshar bymjukut, u bym ju iap bad uba ngim lah ban iohi, to long ka jingnguh bad ka burom shaduh ki bymjukut bymjukut. Amen.

¹⁸Ko Timothi u khun jong nga. Kaei kaba nga hukum ia me ka don jingiaidei bad ka jingiatihuhlypa, kaba me la pdiang mynshuwa, to ialeh ia ka jingialeh babha jong ka jingngeit. ¹⁹To ia ineh skhem ha ka jingngeit bad ka jingiatiplem babha, naba don shisha kiba la iehnoh ia kita, ki la pait lieng noh ha ka jingngeit jong ki. ²⁰Na kita long u Hemenaios bad u Aleksander. Nga la aiti noh ia ki ha u Soitan khnang ba yn sneng ia ki ba kin ym kren bein pyrshah ia U Blei.

U Blei U Kwah Ia Ngi Ba Ngin Duwai Ia Baroh

2 ¹Nyngkong eh, nga kyntu ia phi ba phin pynlong ki jingduwai, ki jingkyrpad, ki jingiasaid lem bad ki jingainguh na ka

bynta ki brieve baroh. ²To duwai ruh na ka bynta ki nongsynshar bad ki bakhraw batri baroh ba ngin ioh ia ka jingim kaba shongsuk, ba jar jar, ha ka jingriewblei bad jingshida. ³Kane ka long kaba bha bad kaba pynsgewbha eh ia U Blei U Nongpynim jong ngi.

⁴U Blei u mon ba baroh kin ioh lait im bad ba kin poi sha ka jingtip ia ka jingshisha. ⁵Don tang uwei U Blei bad don tang kawei ka lynti ba u brieve u lah ban leit sha U Blei. Kata ka lynti ka long U Khrist Jisu, uba la wan long brieve ⁶bad aiti ialade kum ka kuna ban siewspah khnang ban pyllaitluid ia uwei-pa-uwei. Kane ka dei ka khubor kaba la ai sha ngi ha ka ia kaba dei biang, ⁷sha kaba la khot ruh ia nga ban long u apostol, u nongialap bad u nonghikai ia kata ka khubor sha ki Jentil ba kin ioh ngeit bad sngewthuh ia ka jingshisha. Nga iathuh ia kaba shisha, ym ba nga shu lamler.

Ka Jingbthah Bakyrpang Ia Ki Bangeit

⁸Nga kwah ia ki rangbah ba kin duwai ha ki jaka baroh da kaba rah la ki kti bakhuid ban aiti lut sha U Blei khlem ka jingbatar bad ka jingiana.

⁹Kumjuh ruh ki kynthei kin pynitynnad ialade ha ka rukom kaba dei. Ka riam ka beit jong ki ka dei ban long kaba donakor bad kaba ishongkun. Kim dei ban ringpah da ki jingthaiñ shñiuh, da ki jingdeng ksiar deng paila ne da ki jingphong ba remdor jong ki. ¹⁰Hynrei to kin pynitynnad ialade da ka jinglong riwblei bad jingleh babha jong ki. Kata ka pynpaw ia ka jinglong riwblei bashisha jong ki.

¹¹Ki dei ruh ban nang ha ka ban shahshkor bad ban pynkohnguh ialade ha kiei kiei baroh. ¹²Ngam kwah ba ka kynthei kan hikai ia u rangbah lane synshar halor jong u, hynrei ka dei ban long kaba sngap jar, ¹³namar ia u Adam la thaw nyngkong hadien kata ia ka Im. ¹⁴Nalorkata, ym dei u Adam uba la shah shukor, pynban ka kynthei kaba la shah shukor bad kaba la hap nyngkong ha ka pop. ¹⁵Hynrei yn pynim ia ka ha kaba kha khun, lada ki iaine ha ka jingngeit, ka jingieid bad ha ka jingkhuid da ka jingsngew adkar.

Ki Nongialam Ha Ka Balang

3 ¹Kane ka ktien kaba shisha ba uno uno uba kwah ban long nongsharai, u kwah ia ka kam kaba bha. ²U nongsharai u dei ban long u brieve u babha, uba khlem shah kynnoh pop, uba iaine bad la ka jong ka

tnga, uba leh adkar bad uba shida jingmut. U dei ruh ban long uba la burom da baroh, uba kloï ban pdiang sngewbha ia ki brieve sha la iing bad uba nang ban hikai. ³Um dei ban long uba buaid, uba shait iashoh iadat, hynrei u dei ban long uba jemnud bad kylluid mynsiem. Um dei ruh ban long uba buaid spah. ⁴U dei ban long uba nang ban synshar ia la ka jong ka iing ka sem, uba sumar bha ia la ki khun ha ka jingkohnguh da ka jingtieng burom baroh. ⁵Lada u brieve um nang ban synshar ia la ka jong ka iing ka sem, kumno un sharai ia ka balang U Blei.

⁶U nongsharai um dei ban long u bangeit uba dang shibit shen, ioh ba u sngew sarong shaphang ialade bad hap ha kajuh ka jingpynrem kumba ka la long ia u Soitan. ⁷Ki nongsharai ki dei ruh ban long kiba la burom da ki brieve kiba shabar na ka balang, khnang ba un ym shah kren bein ha bad ban hap ha ka jingriam u Soitan.

Ki Basan Ha Ka Balang

⁸Kumjuh ruh, kita ia kiba la jied sha ka jingshakri kum ki basan ki dei ban long kiba la ñiewburom da baroh, ym kiba kren laplah, kiba buaid, lymne kiba khwan myntoi. ⁹Ki dei ban bat skhem ia ka jingngeit bashisha kaba U Blei u la pynpaw bad ban im da ka jingiatiplem bakhuid. ¹⁰To ai ba yn tyñjuh shuwa ia ki, lada ym don ei eia kaba pyrshah ia ki, ki lah ban long ki basan.

¹¹Ha kajuh ka rukom, ki kynthei ki dei ban long kiba la ñiewburom da baroh, ym kiba shait kren sniew ia kiwei. Ki dei ban long kiba leh adkar ialade bad kiba lah ban shaniah ha kiei kiei baroh.

¹²Ki basan ki dei ban iaine bad la ka jong ka tnga, kiba synshar bha ia la ki khun ki kti bad ia la ka iing ka sem. ¹³Kito kiba pyndep bha ia la ka kam kum ki basan ki pynioh halade ia ka burom kaba bha bad ka jingsngewskhem shuh shuh ia ka jingngeit jong ki ha U Khrist Jisu.

Ka Jingmaian Jong Ka Jingim Jong Ngï

¹⁴Wat la nga kyrmen ba shen ngan sa wan sha me. Hynrei nga hap ban thoh ia kane mynta, ¹⁵khnang ba lada nga kum slem ban wan ruh, men ioh tip kumno ka dei ia me ban im ha ka longiing jong U Blei, kata ka long ka balang jong U Blei uba im bad ruh u rishot bad ka nongrim jong ka jingshisha. ¹⁶Khlem jingartatien, ka

jingmaian jong ka jingmane jong ngi ka long kaba phylla shisha:

U Blei u la wan paw ha ngi ha ka
jinglong kum u brieve;
ba la pynksan da U Mynsiem;
ba la iohi da ki angel.
İa ka khubor shaphang jong u la
ialap sha ki Jentil;
ki brieve kylleng ka pyrthei ki la ngeit
ha u;
bad la pdiang İa u sha bneng ha ka
burom.

Ka Jingmaham Shaphang Ki Nonghikai Ba Pynbakla

4 U Mynsiem u ong shai, ba ha ki İa kiba khatduh don ki ban phaidien noh na ka jingngeit da kaba pynshahshkor İa ki mynsiem bashukor bad ki jinghikai ki ksuid, ²kiba wan na ki brieve kiba kren İa kaba lamler ban pynngop İa kiwei. Kine ki riewbymman kim lah ban pyniapher İa kaba bha na kaba sniew, namar İa ka jingiatiplem jong ki la thang nar saw. ³Kine ki adong wat ban shongkurim bad ban kyndiah noh na ki katto katne ki jingbam İa kiba U Blei u la thaw ha kaba kiba ngeit bad kiba shemphang İa ka jingshisha ki lah ban bam İa ki da kaba ainguh. ⁴Kiei kiei baroh kiba la thaw da U Blei ki long kiba bha bad ym don ei ei ka ban kyntait noh sharud lada pdiang da kaba ainguh. ⁵Kiei kiei baroh kiba u la thaw la pynkhuid da ki ktien kiba u la kren bad da ka jingduwai.

Ki Shakri Babha U Jisu Khrist

⁶To İathuh İa kane sha baroh ki parabangeit hangto khnang ban pynshisha ba me long u shakri babha U Jisu Khrist ba la pynskhem da ki ktien ka jingngeit bad da ki jinghikai babha İa kiba me la bud. ⁷Wat bud İa ki khana puriskam ba bieit ki bym İadei ei ei bad ka jingshisha U Blei, hynrei to pynmlien İalade sha ka jingriewblei. ⁸Ka jingpynmlien İa ka met ka pynmyntoi tang khyndiat, hynrei ka jingpynmlien sha ka jingriewblei ka pynmyntoi ha kiei kiei baroh, ym tang ha kane ka jingim ba mynta hynrei ha kata ka ban sa wan ruh. ⁹Kane ka jingong kaba shisha kaba dei ban pdiang khlem buh jingkylli: ¹⁰ngi kyrmen ha U Blei uba im, U Nongpynim İa ki kynja bynriew baroh, khamtam İa kita kiba ngeit ha u. Na kata ka daw ngi trei bad ngi İaleh shitom.

¹¹To hukum bad hikai İa kine kiei kiei baroh. ¹²La me dang samla, hynrei wat ai ba yn İiew beiñ İa me, pynban to long

ka nuksa İa ki bangeit ha ka ktien, ha ka jinglong jingim, ha ka jingieid, ha ka jingngeit bad ha ka jinglong sngur baroh.

¹³To minot ban pule İa ka jingthoh Bakhuid sha ki brieve, da kaba pynshlur bad hikai İa ki. To leh İa kane tad ynda ngan wan. ¹⁴Kynmaw ban pyntreikam İa ka jingai kaba me don İa kaba la ai ha me da ka jingiathuhlypa mynba la buh kti halor jong me da ka kynhun ki basan. ¹⁵İai minot ban leh İa kine kiei kiei baroh da ka jingaiti lut khnang ba baroh kin iohi İa ka kam jong me ba ka roi bad ka İaid shaphrang. ¹⁶To sumar bha shaphang İalade bad İa la ki jinghikai. İai minot ban im bad hikai İa kaba dei, namar da kaba leh kumta men pynim İalade bad İa kita kiba shahshkor İa me.

5 ¹Wat ju kren tohmet İa u riewtymmen, hynrei to kren İa u kum İa la u jong u kpa. ²İiew İa ki samla shyngang kum ki para, ³İa ki kynthei ba la kham san kum ki kmie bad İa ki samla kynthei da kaba İiew burom İa ki kum İa la ki para.

Kaba Sumar İa Ki Riewkynthei

³To sumar İa ki riewkynthei kiba donkam shisha İa ka jingİarap. ⁴Hynrei lada kata ka riewkynthei ka don khun ne khun ksiew, ka dei nyngkong eh ban pyni İa ka jingriewblei jong ka da kaba sumar bha İa la ka jong ka İing ka sem kum ka jingsiewkylliang İa la ki kmie ki kpa; kane keiñ kaba pynsngewbha eh İa U Blei. ⁵Ka riewkynthei kaba donkam shisha İa ka jingİarap ka dei kaba la shah iehnoh marwei, ka da shaniah ha U Blei ba un pyndap İa ka, kaba duwai ruh khlem da pud miet la bad sngi ban kyrpad İa ka jingisynei na U Blei. ⁶Hynrei ka riewkynthei kaba kyrni tang ban pynsngewbha İalade ka la lah İap lypa wat haba ka dang im. ⁷To kyntu İa ki parabangeit hangto ba kin sumar bha İa la ka longİing longsem khnang ban ym don mano mano ruh ki ban shah kynnoh pop. ⁸Uwei-pa-uwei to un sumar bha İa kita kiba dei la ki jong, khamtam eh İa la ka jong ka İing ka sem. Lada kim leh kumta, ka mut ba ki len noh İa kata ka jingngeit, ki long kham sniew bun shah ban İa kita ki bymnggeit.

⁹Kita İa kiba la İiew shisha kum ka riewkynthei, ka dei ban long kaba la palat hynriewphew snem ka rta bad kaba la İaine bad la u jong u tnga, ¹⁰kaba don İa ka nam babha, kaba pynheh pynsan İa la ki khun, kaba pdiang sngewbha İa ki nongwei, kaba shakri İa ki jingdonkam ki

briew jong U Blei, kaba iarap ia kiba shem jynjar bad kaba angnud ban leh ia kaba bha.

¹¹Hynrei wat ñiew riewkynthei ia kiba dang khampoh rta, namar haba ka jur ka jingkwah brai jong ka doh, kin sa kynriah noh na kata ka jingaiti jong ki ha U Khrist bad kin kwah ban shongkurim biang. ¹²Te kin sa sngewrem namar ba kim lah ban pyndep kumba ki la kular naduh ba sdang. ¹³Nalor kata, kine ki riewkynthei kin shu bunkam tang ban rung na kawei ka iing sha kawei pat ban kren lorni bad batai stad ia ka jingim jong kiwei, ki da kren ruh ia kiei kiei ki bymdei ban kren. ¹⁴Kumta nga kwah ba ki riewkynthei ba khampoh rta ba kin shongkurim, ban ioh khun bad ban sumar bha ia la ka iing ka sem. Da kaba leh kumne kin ym aidaw ia kita kiba kren bein ia ki. ¹⁵Hynrei don katto katne na ki riewkynthei kiba la phai noh sha u Soitan.

¹⁶Lada kino kino ki bangeit ki don ia ki riewkynthei ha ka longiing jong ki, ma ki hi kin sumar bha ia ki khnang ban ym bankhia ia ka balang bad ba ka balang kan lah ban sumar ia kiwei pat ki riewkynthei ki bym don mano mano ba khmih ia ki.

Shuh Shuh Shaphang Ki Basan Bad Kiwei Pat Ki Kam

¹⁷Ki basan kiba sharai bha ia ka balang ki dei ban ioh ia ka burom kaba arshah, kita kein kiba ai ia ka jingiasyllok bad ka jinghikai. ¹⁸Kumba ka jingthoh Bakhuid ka ong, "Haba phi pyntrei ia u masi ban iuh kba, wat khang noh ruh ia u ban bam na uta u kba." Bad ka jingthoh Bakhuid ka ong ruh, "Ka dei ia u nongtrei ban ioh ia la ka bainong."

¹⁹Wat pdiang ia ki jingmudui pyrshah ia u basan, lait tang lada ar bad lai ngut ki sakhi. ²⁰To pynbeit ia kita kiba leh pop. Leh ia kane hakhmat jong ka balang khnang ban long ka jingmaham ia kiwei ruh.

²¹Kumba hakhmat U Blei bad U Jisu Khrist lem bad ki angel ba la lied jong u, nga hukom ia me ba men pynlong ia kine ki jingbishar khlem ka jingshah shiliang, hynrei ban ñiew kumjuh ia baroh.

²²Da pynshongnia bha ha shuwa ba men buh kti iano iano ban thung kum u basan. Wat iakit pop lang bad kiwei pat, hynrei to men ri khuid ialade.

²³Ko Timothi, wat dih shuh tang ka um, dih ruh khyndiat ka wain. Kane kan iarap ia ka ñierbah jong me ba men lait na ki jingshitom.

²⁴Don ki briew kiba ki pop jong ki, ki

long kiba paw lypa kaba pyni ba kin sa shah bishar, hynrei ka pop jong kiwei pat ka paw kham hadien. ²⁵Ha kajuh ka rukom bad ki jingleh babha. Ki don kiba la paw lypa, hynrei lada kim paw mynta ruh, kin sa paw hi hadien namar ym lah ban buhrieh sah ia ki.

Ki Jingkyntu Ia Ki Mraw

6 ¹Kito kiba long ki mraw to kin pyni ka jingsheptieng burom ia la ki jong ki kynrad, ba kumta ym yn ioh ban kren bein ia ka kyrteng U Blei bad ia kata ka jinghikai jong ngi. ²Don ki mraw kiba don ia ki kynrad ki bangeit, te kumta ki long kum shipara. Hato kata ka mut ba kin ym ñiew burom shuh ia ki? Em, ki dei pynban ban shakri khambha, namar kita kiba ia iohbynta na kata ka jinglehbha ki long ki bangeit bad kiba dei ban ieid.

Kane ka long kaba dei ia me ban hikai bad ban leh ruh.

Ka Jinghikai Ba Pynbakla Bad Ki Spah Bahok

³Don ki briew ki ban hikai da kumwei pat bad ki bym ia id kat kum ki jinghikai bajanai jong U Trai Jisu Khrist ka ban ialam ia ki sha ka jingim riewblei. ⁴Kiba sngew sarong ha la ka jingtip, hynrei ki bym don jingshemphang ei ei. Kiba da bang bha ban iania bad iasaid nia bad kata ka wanrah ia ka jingpihuiñ, ka jingiapait, ka jingkren bein bad ka jingtharai sniew. ⁵Kiba thaw jingkulmar man ka por, namar ki long ki briew kiba ia ka jingmut jingpyrkhat jong ki la pynbthi. Ki duh noh ia ka jingshemphang ia ka jingshisha bad kiba pyrkhat ba ka jingim riewblei ka long ka lynti ban ioh spah.

⁶Ha ka jingshisha ka jingim riewblei bad ka jingsngewhun ha kaei kaba ki don ka long ka spah kaba khraw. ⁷Namar ngim shym la wanrah ei ei sha pyrthei bad ynda ngi iap ruh ngin ym lah ban kit ei ei. ⁸Kumta, haba ngi ioh ia ka bam bad ka jain ban phong to ngin sngewhun ha kata. ⁹Ki briew kiba kwah eh ban riewspah ki hap sha ki jingpynshoi bad ki jingriam ialade hi. Ki kwah brai ia kiei kiei kiba bieit kiba pynsniew ia ki. Kiba kum kine ki pynngam ia ki sha ka jingjot. ¹⁰Ka jingieid spah ka long ka tyllong jong ki jait jingsniew baroh. Don ki briew kiba la hap noh na ka jingngeit tang namar ka jingrhah spah jong ki bad la dung ia ki da ki jingsohsat bad ki jingkluslai.

**Katto Katne Kiba Donkam
Ban Kynmaw**

¹¹Hynrei me, me long u briew jong U Blei, me dei ban kiar noh na kita kiei kiei baroh. To pyrshang smat ban leh ia ka badei, ban beh sha ka jingriewblei, ban dap da ka jingngeit, ka jingieid, ka jingiaishah bad ka jingjemnud. ¹²To ia leh ia ka jingialeh babha jong ka jingngeit. To bat skhem ia ka jingim bymjukut sha kaba la khot ia me mynba me la phla paidbah ia ka jingngeit ha U Jisu hakhmat bun ki sakhi. ¹³Nga hukum ia me hakhmat U Blei uba ai jingim ia kiei kiei baroh bad U Jisu Khrist uba la phla ia kata ka jingshisha hakhmat u Pontios Pilat: ¹⁴to leh ia kata kaba nga la hukum ia me khlem jingthohbria bad khlem jingshahkynnoh pop haduh kata ka sngi ka jingwan pat U Trai Jisu Khrist. ¹⁵U Blei uba long uba la kyrkhu, U Nongsynshar ba tang ma u hi, U Syiem ki syiem bad U Trai ki trai un sa pyndep ia kata ha ka ia kaba dei biang. ¹⁶U Blei u long tang ma u hi uba don ia ka jingbymiap. Uba shong ha ka jingshai kaba tyngshaiñ eh ha kaba ym don mano mano ba lah ban iohi lane ban khmih;

ha uba to long ka bor bah bad ka burom shaduh ki bymjukut. Amen.

¹⁷To hukum ia kita kiba riwspah ha ka spah pyrthei ba kin ym sngew sarong ha ka spah jong ki, hynrei ba kin kyrmen ha U Blei, namar ka spah ka long ka bym lah ban shaniah, hynrei U Blei keiñ uba sumar sukher ia ngi bad uba ai kyrhai ia kiei kiei baroh ba ngin pyndonkam ia ki. ¹⁸To ong ruh ia ki ba kin leh ia ka babha, ba kin long kiba riwspah ha ki jingleh babha, kiba kmen ban ai bad kiba kloih ruh ban iasam lang. ¹⁹Da kaba leh kumne, kin pynlang halade hi ia ki jingkynshew kaba long ka nongrim baskhem ia ka lawei jong ka jingim, ba kumta kin ioh ia ka jingim kaba shisha.

²⁰Ko Timothi, U Blei u la aiti ha me bun kiei kiei, to sumar kyndong ia ki. To kiar noh na ki briew kiba kren ia ki ktien bieit bathala bad na kito kiba iania pyrshah bad me da kata ka jingtip ka bym long satia ka jingtip bashisha. ²¹Don ki briew kiba kam ba ki don ia kata ka jingtip na kata ka daw ki la hap noh na ka jingngeit.

To ka jingaiei U Blei kan long lem bad phi baroh.